

تیتوس ته د پولوس رسول لیک

د کتاب پېژندنه

تیتوس یو غیریهودي مسیحي، تکړه ځوان او پولوس رسول ته وفادار او د باور وړ سړی ؤ. پولوس به ډېر درانه مسوولیتونه د تیتوس په غاړه اچول.

هغه وخت چې تیتوس د کریت د کلیسا مشري کوله، پولوس دا لیک هغه ته ولیکه. په دې لیک کې هغه د تیتوس سره د درې موضوعگانو په هکله خبرې کړي دي: لومړی، پولوس تیتوس ته په کلیسا کې د یو ښه مسیحي مشر د وظیفې او ښه خوی او خصلت د درلودلو په هکله یادونه کوي، ځکه چې ډېرو کریتیانو بد خوی او بد چلند درلود. دوهم، دا چې تیتوس ته نصیحت شوی دی چې څنگه په کلیسا کې مختلفو ډلو یعنی سپین ږيرو، زړو ښځو، ځوانانو او غلامانو ته تعلیم ورکړي. سپین سړي ښځې باید ځوانو ښځو ته تعلیم ورکړي. درېم، دا چې پولوس تیتوس ته د مسیحي چلند او په ځانگړې توگه د روغې جوړې، دوستۍ، د نورو د ځورونې او کرکې څخه د ځان ساتنې په هکله نصیحت

کوي. همدارنگه په کلیسا کې د شخړو جوړولو او بحثونو او نفاق اچولو څخه د ځان ساتنې په هکله هغه ته نصیحت کوي.

پولوس هغه ته وظیفه ورسپاري چې د هغه ځای مسیحیانو ته ورزده کړي چې څرنگه چې هغوی په عیسی مسیح باندې په ایمان راوړلو سره د ګناه نه ازاد شوي دي، لازمه ده چې دا ازادي د ایماندارانو په ورځني ژوند کې هم ولیدل شي.

د موضوعگانو لست

سلامونه: ۱:۱-۴

د کلیسا مشران: ۱:۵-۱۶

په کلیسا کې د سمې عقیدې په هکله تعلیم ورکول: ۱:۲-۱۶

مسیحیانو ته نصیحت او خبرداری: ۱:۳-۱۱

وروستنۍ خبرې: ۱۲:۳-۱۵

① دا ليک د پولوس له خوا چې د خدای خدمتگار او د عیسی مسیح رسول دی، ليکل شوی دی. زه د دې دپاره ټاکل شوی یم چې د خدای د غوره شویو خلکو ایمان قوي کړم او هغوی ته تعلیم ورکړم، ترڅو په هغه حقیقت پوه شي چې هغوی ته دا ورزده کوي چې څنگه د دینداری ژوند وکړي. ② دا هغه حقیقت دی چې هغوی ته د تلپاتې ژوندون هیله ورکوي. خدای چې هېڅکله دروغ نه وايي، د ازل نه دا وعده کړې ده ③ او هغه دا په ټاکلی وخت کې په خپل کلام کې ښکاره کړ. دا کار ماته وسپارل شو چې زه د هغه په اړه د خپل خلاصوونکي خدای د حکم اعلان وکړم. ④ زه دا ليک تیتوس ته لیکم چې زما رښتیني زوی دی او په ایمان کې سره شریک یو. د پلار خدای او زمونږ د خلاصوونکي عیسی مسیح فضل او سلامتي دې وي په تا باندې.

په کلیسا کې د مشرانو ټاکل

⑤ ته مې د دې دپاره په کریت کې پرېښودلې، ترڅو پاتې کارونه تنظیم کړې او لکه څنگه چې مې درته لارښوونه کړې ده چې په هر ښار کې د کلیساگانو دپاره مشران وټاکي. ⑥ مشران

بايد بې عيبه وي، يوازې يوه بڼه ولري، اولادونه يې ايمانداران وي او په هغوی باندې دې د بداخلاقی او سرکښی تورو نه وي. (۷) څرنګه چې د کلیسا مشر د خدای د کور مسوول دی، نو هغه بايد بې عيبه وي. هغه بايد مغرور نه وي، تندخويه، شرابي، جګړه مار او د پیسو حرص ورسره نه وي. (۸) هغه بايد مېلمه پال او خیرخواه وي، په خپل نفس باندې واک ولري، عادل، سپېڅلی، سم او منظم وي. (۹) هغه بايد په هغه باوري پیغام باندې چې ورته تعلیم ورکړل شوی دی ټینګ ودرېږي، ترڅو په خپل رښتیني تعلیم سره وکولای شي نور خلک وهڅوي او څوک چې ورسره مخالفت کوي هغوی دې په کلکه وغندي.

بې لارې کونکي ښوونکي

(۱۰) ځکه چې ډېر داسې خلک شته چې سرکښي کوي، هغوی بېځایه خبرې کوي او خلک غولوي، په ځانګړې توګه هغه خلک چې په سنتولو باندې ټینګار کوي. (۱۱) د داسې خلکو خولې بايد وتړل شي، ځکه چې دوی د شرموونکې ګټې د لاسته راوړلو دپاره د هغو شيانو د تعلیم په وسیله چې بايد ورنه کړل شي، د کورنیو ټول غړي تباه کوي. (۱۲) د کریتیانو د عالمانو څخه یو عالم وايي: «کریتیان تل دروغجن، وحشیان، خپټور او تنبلان

دي.» (۱۳) دا شاهدي رښتيا ده، نو هغوی سخت ورته ترخو په ايمان کې روغ پاتې شي (۱۴) او هغوی بايد د يهوديانو زړو کيسو او د هغو خلکو حکمونو ته غوږ ونه نيسي چې حقيقت يې رد کړی دی. (۱۵) د پاکو خلکو دپاره ټول شيان پاک دي، خو د ناپاکو او بې ايمانه خلکو دپاره هېڅ شی پاک نه دی، ځکه چې د هغوی فکرونه او وجدانونه دواړه ناپاکه دي. (۱۶) هغوی دعوه کوي چې مونږ خدای پېژنو، خو په عمل کې هغوی د هغه نه انکار کوي. هغوی د کرکې وړ او نافرمانه دي او د هېڅ نېک کار کولو وړتيا نه لري.

په کلیسا کې د سمې عقیدې په هکله تعلیم ورکول

- ① خو ته هغه تعلیم ورکوه چې د سمې عقیدې له مخې وي.
- ② سپین ږيرو ته ووايه چې هغوی دې هونبیار او عزتمن وي، په خپلو نفسونو باندې واک ولري، په ايمان، مينه، صبر او زغم کې ټينگ اوسي. ③ همدارنگه سپين سرو ته ووايه چې په خپل چال چلند کې سپېڅلې اوسي، غيبت دې نه کوي او ډېر شراب دې نه څښي او نورو ته دې د نېکۍ کولو تعلیم ورکوي، ④ ترخو دوی وکولای شي هغو ځوانو ښځو ته داسې روزنه ورکړي چې د خپلو مېرونو او اولادونو سره مينه وکړي. ⑤ همدارنگه هغوی

دې په خپلو نفسونو باندې واک ولري، پاک لمنې، په خپلو کورونو کې ښې کارکوونکې وي، مهربانې او د خپلو مېرونو تابعدارې اوسي، ترڅو د خدای کلام بدنام نه شي.

⑥ همدارنگه ځوانان وهڅوه چې اعتدال خوښوونکي اوسي.

⑦ تل باید داسې ښک کارونه وکړې چې د نورو دپاره مثال وگرځي او په خپل تعلیم کې دې ایمانداري او درنښت ښکاره کړه. ⑧ داسې سمې خبرې وکړه چې څوک درته ګوته ونه نیسي، ترڅو ستا مخالفین وشرمېږي او د هغوی سره به زموږ په هکله د بدو ویلو دپاره کوم څه نه وي.

⑨ غلامانو ته ووايه چې په هر کار کې دې د خپلو بادارانو تابع اوسي او هغوی دې راضي ساتي او د هغوی سره دې بحث نه کوي. ⑩ د هغوی څخه دې پیسې نه غلا کوي، بلکې خپله ټوله وفاداري دې وښايي، ترڅو په هره طریقه چې هغوی زموږ د خلاصوونکي خدای په هکله کوم تعلیم ورکوي هغه په زړه پورې وي.

⑪ ځکه چې د خدای فضل د ټولو خلکو د خلاصون دپاره ښکاره شوی دی. ⑫ دا فضل موږ ته رازده کوي چې بې مذهبي

او دنیاوي غوښتنې پرېږدو او په دې دنیا کې د پرهېزګارۍ، عدالت او دینداری ژوند وکړو. (۱۳) نو مونږ د برکت نه ډکه هیله یعنی د خپل لوی خدای او خلاصوونکي عیسی مسیح د بېرته راتللو په انتظار یو. (۱۴) هغه خپل ځان زمونږ په خاطر قربان کړ، ترڅو مونږ د هر ډول بدیو نه خلاص کړي او زمونږ څخه د خپل ځان دپاره داسې پاک قوم جوړ کړي چې د نېکو کارونو شوقیان اوسو.

(۱۵) د دې شیانو په هکله تعلیم ورکړه او په پوره واک سره هغوی وهڅوه او اصلاح یې کړه. هېچا ته اجازه مه ورکوه چې تاته په سپکه سترګه وګوري.

د مسیحیانو دپاره نصیحت او خبرداری

(۱) ایماندارانو ته ور په یاد کړه چې د حاکمانو او د واک د خاوندانو تابعداری او د هغوی اطاعت دې کوي او د هر نېک کار دپاره دې تیار اوسي. (۲) هغوی ته ووايه چې د هېچا په هکله دې بد نه وایي او شخړه دې نه کوي، بلکې نرم مزاجه او د ټولو خلکو په وړاندې دې باادبه اوسي. (۳) ځکه چې مونږ هم یو وخت ناپوهه، نافرمانه، بې لارې او د هر ډول نفساني غوښتنو او

عياشيو غلامان وو او په کينې او بخيلتوب کې مو خپل ژوند کاوه. نورو زمونږ نه کرکه کوله او مونږ د نورو نه. (۴) خو کله چې زمونږ د خلاصوونکي خدای مهرباني او مينه ښکاره شوه، (۵) هغه مونږ ته خلاصون راکړ، خو نه د هغو ښکاره شوه، چې مونږ کړي وو، بلکې د هغه د رحم په وسيله مو ترلاسه کړ او روح القدس د وينځلو په وسيله مونږ ته نوی زېږون او نوی ژوند راکړ. (۶) هغه زمونږ د خلاصوونکي عیسی مسیح په وسيله روح القدس په پرېمانه توګه په مونږ باندې نازل کړ، (۷) ترڅو د هغه د فضل په وسيله عادل وګڼل شو او د هغې هیلې له مخې چې مونږ یې لرو، د تليپاتي ژوندون وارثان شو. (۸) دا خبره رښتیا ده.

زه غواړم چې ته په دې باندې ټينګار وکړې، ترڅو هغه خلک چې په خدای باندې ايمان لري، دې ته پام وکړي چې خپل ځانونه ښکاره کړي. دا شيان ډېر ښه او د خلکو د پاره ګټور دي. (۹) خو د شجرو په هکله د کم عقلتوب بحثونو، بې اتفاقی او د شريعت په اړه د شخړو څخه ځان وساته، ځکه چې هغه بې ګټې او بې ارزښته دي. (۱۰) که چېرې یو کس بې اتفاقی ته لمن وهي، نو هغه ته یوځل یا دوه ځلې خبرداری ورکړه او نور ورسره کار مه لره. (۱۱) ځکه چې ته پوهېږې چې

هغه کس بې لارې شوی دی او د هغه گناه هغه ملامتوي.

وروستنۍ لارښوونې او سلامونه

۱۲) کله چې زه ارتیماس یا تیخیکاس تاته درولېږم، نو ډېر کونښن وکړه چې زر خپل ځان د نیکوپولیس ښار ته راوړسوي او ماته راشه، ځکه چې ما پرېکړه کړې ده چې ژمی هلته تېر کړم. ۱۳) د زیناس وکیل او اپولوس سره مرسته وکړه چې زر تر زره خپل سفر ته دوام ورکړي او گورۍ چې هغوی کوم شي ته اړتیا ونه لري. ۱۴) زمونږ خلک دې دا زده کړي چې خپل ځانونه نېکو کارونو ته وقف کړي، ترڅو د خلکو بیړنۍ اړتیاوې پوره کړي او د هغوی ژوند بې گټې نه شي.

۱۵) هغه ټول کسان چې زما سره دي، تاته سلام وایي. هغو کسانو ته هم زما سلامونه ووايه چې زمونږ سره مینه لري او زمونږ سره په ایمان کې شریک دي. په تاسو ټولو دې د خدای فضل وي.